

## دین میں حکمت و مصلحت کی اہمیت

مولانا محمد جرجیس کریمی

اسلام کی مختلف خصوصیات میں سے ایک خصوصیت یہ ہے کہ یہ دین مصلحتوں اور حکمتوں پر بنی ہے۔ اس کے لیے دین میں مصالح کی اصطلاح استعمال کی جاتی ہے۔ اللہ تعالیٰ نے جو احکام دیے ہیں ان میں انسانوں کے لیے بے پناہ فوائد پوشیدہ ہیں۔ اگر ان احکام پر عمل نہ کیا جائے اور دین کو ترک کر دیا جائے تو ان فوائد سے محرومی کے ساتھ طرح طرح کے نقصانات لاحق ہوتے ہیں۔ اللہ تعالیٰ کا ارشاد ہے: وَمَا جَعَلَ عَلَيْكُمْ فِي الدِّينِ مِنْ حَرَجٍ (الحج ۷۸:۲۲) ”اور اللہ نے تمہارے لیے دین میں کوئی حرج نہیں بنایا ہے۔“

اسلام میں مصالح اور علماء کی آراء

قرآن و حدیث میں ایسی بے شمار نصوص ہیں جن میں احکام میں مصالح اور حکمتوں کی وضاحت کی گئی ہے اور علماء نے اس پر مستقل کتابیں تصنیف کی ہیں، جن میں اسرار شریعت اور احکام کی علتوں کو بیان کیا گیا ہے۔ علماء اہل سنت کا اس بات پر اتفاق ہے کہ اللہ تعالیٰ حکیم ہے اور اس کے احکام میں حکمت و مصلحت پائی جاتی ہے۔ امام ابن تیمیہ لکھتے ہیں: تمام آئمہ و فقهاء احکام شرع میں حکمت و مصالح کے اثبات کے مسئلے پر متفق ہیں۔ اس سلسلے میں قیاس کونہ مانے والوں اور کچھ دوسرے لوگوں نے اختلاف کیا ہے۔

جو لوگ احکام میں مصالح اور حکمتوں کا انکار کرتے ہیں ان کے اعتراضات کا جواب دیتے ہوئے امام موصوف لکھتے ہیں: ”اہل سنت اللہ تعالیٰ کے احکام میں تغییل (علت) کے قائل ہیں۔

وہ کہتے ہیں کہ اللہ تعالیٰ کسی چیز کو پسند کرتا ہے اور وہ راضی ہوتا ہے، جیسا کہ قرآن و سنت سے ثابت ہے۔ ان کے نزدیک پسند کرنا اور راضی ہونا مطلق طور پر کسی چیز کا ارادہ کرنے کے مقابلے میں زیادہ خاص ہے (یعنی کسی حکم کی بجا آوری رضاۓ الہی کے لیے ہونا اس کی علت قرار دی جاسکتی ہے)۔ بے شک اللہ تعالیٰ کفر، فتن اور عصيان کو پسند نہیں کرتا، اگرچہ اللہ کی مشیت و ارادے کے بغیر کوئی شخص ان افعال کو انجام نہیں دے سکتا۔ (منهج السنۃ النبویۃ، ابن تیمیہ، ج ۱، ص ۱۳۱)

ایک اعتراض یہ کیا جاتا ہے کہ احکام میں علت تسلیم کرنے کی صورت میں تسلیم اور دور لازم آئے گا اور اللہ تعالیٰ حکمت کا تابع قرار پائے گا، جس سے وہ برتو بala ہے۔ اس اعتراض کا جواب دیتے ہوئے امام موصوف لکھتے ہیں: ”یہ تسلیم مستقبل میں واقع ہونے والے واقعات کے بارے میں لازم آتا ہے نہ کہ گذشتہ واقعات کے بارے میں۔ پس جب اللہ تعالیٰ نے کسی کام کو کسی حکمت کے لیے انجام دیا تو حکمت اس فعل کے بعد حاصل ہو گئی۔ اب اگر اس حکمت سے دوسری حکمت چاہی جائے تو یہ تسلیم مستقبل میں پیش آئے گا۔ اور وہ حاصل شدہ حکمت اللہ تعالیٰ کے نزدیک پسندیدہ اور ایک دوسری حکمت کا سبب ہے۔ اللہ تعالیٰ ہمیشہ ایسی حکمتیں پیدا کرتا رہتا ہے جن کو وہ پسند کرتا ہے اور ان کو دوسری حکمتوں کا سبب بھی بناتا رہتا ہے۔ جمہور مسلمان اور دوسرے فرقوں کے لوگ مستقبل میں تسلیم کے قائل ہیں، ان کے نزدیک جنت اور جہنم میں ثواب و عذاب ایک کے بعد ایک تسلیم کے ساتھ حاصل رہے گا۔“ (ایضاً)

امام موصوف دین میں مصالح اور حکمتوں کی موجودگی کے حوالے سے لکھتے ہیں: ”جب فرد کو معلوم ہو گیا کہ فی الجملہ اللہ تعالیٰ کے دین (اوامر و نواہی) میں عظیم حکمتیں ہیں تو اتنی ہی بات اس کے لیے کافی ہے، پھر جوں جوں اس کے ایمان و علم میں اضافہ ہوگا اس پر حکمت اور رحمت الہی کے اسرار کھلتے جائیں گے، جیسا کہ اللہ تعالیٰ نے قرآن حکیم میں ارشاد فرمایا ہے: سَنِّرُهُمْ آتَيْنَا فِي الْآفَاقِ وَفِي أَنفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ (خُم السجدة: ۵۳:۷)“ عن قریب ہم ان کا پنی نشانیاں آفاق میں بھی دکھائیں گے اور ان کے اپنے نفس میں بھی، یہاں تک کہ ان پر یہ بات واضح ہو جائے گی کہ یہ قرآن بحق ہے۔ یا جیسا کہ ایک حدیث میں اس مفہوم کو مزید واضح کیا گیا ہے: ”اللہ بندوں کے حق میں اس سے زیادہ رحیم ہے، جتنا ماں اپنے بچے کے لیے رحم دل

ہوتی ہے۔” (فتاویٰ ابن تیمیہ، ج ۸، ص ۹۷)

شah ولی اللہ محدث دہلویؒ نے اپنی کتاب حجۃ اللہ البالغہ میں ان لوگوں کی پُر زور تردید کی ہے جنہوں نے احکام میں مصلحتوں کا انکار کیا ہے۔ لکھتے ہیں: ”بعض لوگ خیال کرتے ہیں کہ احکام شرعیہ قطعاً حکمتوں اور مصلحتوں پر مشتمل نہیں ہیں..... یہ خیال سراسر فاسد ہے اور سنت اور اجماع امت سے اس کی تردید ہوتی ہے۔“ (حجۃ اللہ البالغہ، ص ۵-۶)

### مصالح کے فوائد

شah ولی اللہؒ نے ان مصالح اور حکمتوں کو جانتے کے فائد بھی تفصیل سے بیان کیے ہیں۔  
ان میں سے بعض اہم فوائد درج ذیل ہیں:

۱- اس سے مجذہ قرآن کی طرح (جس کے معارضے سے انسان عاجز ہو گئے) شریعت کے مجذے کا اظہار ہوتا ہے کہ حضرت محمد صلی اللہ علیہ وسلم کی لائی ہوئی شریعت تمام شریعتوں سے کامل تر ہے، اور اس میں ایسی مصلحتیں پیش نظر رکھی گئی ہیں جن کی رعایت کسی اور طریقے پر ممکن نہیں۔ یہ کامل شریعت ایک بنی امی کی طرف سے پیش کی گئی ہے۔

۲- شریعت اسلامیہ پر کامل ایمان و یقین کے ساتھ اگر اس کی مصلحتیں بھی معلوم ہو جائیں تو اطمینانِ قلبی حاصل ہوتا ہے اور یہ طہانیت شرعاً مطلوب ہے، جیسا کہ حضرت ابراہیم علیہ السلام نے ایمان کامل کے باوجود اللہ تعالیٰ سے اس کا مطالبہ کیا تھا۔ چنانچہ اس کے لیے ان کے سامنے ایک مجذہ دکھادیا گیا۔ (البقرہ ۲۶۰: ۲)

۳- فروعی مسائل میں فہما کے درمیان اختلافات رونما ہوئے ہیں۔ مصالح کے علم سے ان اختلافات میں کسی ایک مسئلے کو ترجیح دینے میں مدد ملتی ہے۔

۴- شریعت کے بعض مسائل میں بعض فرقوں کو شک ہے۔ وہ خیال کرتے ہیں کہ ان میں شریعت کا حکم خلاف عقل ہے اور جو چیز عقل کے خلاف ہو، اسے رد کر دینا چاہیے، جیسے عذاب قبر کے بارے میں مفترضہ کو شک ہے۔ اسی طرح قیامت میں حساب کتاب اور اعمال کے تو لے جانے کے بارے میں وہ کہتے ہیں کہ اللہ تعالیٰ علیم و خبیر ہے، اسے حساب لینے اور اعمال کو تو لئے کیا ضرورت؟ غرض کہ اس طرح کے اور دیگر مسائل کے بارے میں کہا جاتا ہے کہ وہ

خلاف عقل ہیں۔ اس کا سدہ باب اس طرح کیا جاسکتا ہے کہ ان کے بارے میں مصلحتوں اور حکمتوں کو بیان کیا جائے، تاکہ شک کا ازالہ ہو۔ (حجة اللہ البالغة، ص ۸)

امام ابن تیمیہ لکھتے ہیں کہ: شرعی احکام میں تین طریقوں سے مصالح ثابت ہوتے ہیں:  
 ۱۔ متعلق فعل میں مصلحت شامل ہو، اگرچہ شریعت میں اس کی وضاحت نہ کی گئی ہو، جیسے عدل و انصاف کی مصلحت دنیا میں امن و امان کا قیام ہے اور ظلم اور ناصافی فسادِ عالم کا سبب ہے۔  
 یہ مصلحت عقل اور شرع دونوں سے ثابت ہے۔

۲۔ شریعت نے جب کوئی حکم دیا تو اس کی بجا آوری ہی میں مصلحت ہے اور کسی چیز سے منع کیا تو اس سے احتراز کرنا ہی تقاضاً مصلحت ہے۔ اس کا مطلب یہ ہے کہ شارع کے حکم سے حسن و فیقہ کا تعین ہوتا ہے۔

۳۔ اللہ تعالیٰ کسی حکم کے ذریعے بندے کا محض امتحان لینا چاہتا ہو کہ وہ اس کی اطاعت کرتا ہے یا نہیں؟ حقیقت میں حکم کی تعییل مقصود نہ ہو، جیسے حضرت ابراہیم علیہ السلام کو بنی إیمран کی قربانی کا حکم دینا، یا بنی اسرائیل کے تین افراد (گنج، بر س زدہ اور اندر ہے) کی آزمائش کہ وہ اللہ تعالیٰ کی دی ہوئی خصوصی نعمتوں کا اعتراف کریں اور راہ حق میں خرچ کریں۔ اس صورت میں حکمت نفسِ حکم میں ہے نہ کہ اس کی تعییل کرنے میں۔ (مجموع فتاویٰ ابن تیمیہ، ج ۸، ص ۳۳۵-۳۳۶)

علامہ ابو سحاق الشاطئی فرماتے ہیں: ”احکام شریعت کا اصل مقصد دنیا و آخرت میں بندوں کے مصالح کی حفاظت ہے۔“ (الموافقات فی اصول الشریعة، ج ۲، ص ۶)

علامہ ابن قیم الجوزیہ لکھتے ہیں: ”شریعت کی بنا اور اساس بندوں کے دینی و اخروی مصالح اور حکمتیں ہیں اور وہ پوری کی پوری عدل، رحمت، حکمت اور مصلحت ہے۔“ (اعلام الموقعين عن رب العالمین، ج ۳، ص ۳)

### مصلحت کا مفہوم

صلح، یصلاح، صلاحاً و صلوحاً و صلاحیۃ کے معنی درست اور ٹھیک ہونے کے ہیں۔ اسی سے مصلحت ہے اور اس کی جمع مصالح ہے۔ اس کی ضد فساد اور مفسدة ہے، جس کے معنی بگاڑ اور خرابی کے آتے ہیں۔ اس کے اصطلاحی معنی ہیں احکام شرع کا مصالح کے

مطابق ہوتا۔ اس میں جلب منفعت اور دفع مضرت دونوں پہلو شامل ہوتے ہیں۔ علماء مصالح کی تشریع مختلف زاویوں سے کی ہے۔ امام غزالی فرماتے ہیں:

”منفعت کا حصول اور مضرت کا دفع کرنا مخلوق کی بنیادی ضروریات میں سے ہے اور خلق کی اصلاح اس امر پر ہے کہ ان کے مقاصد پورے کیسے جائیں۔ یہاں اصلاح سے مراد وہ اصلاح ہے، جو شریعت کا مقصود ہے اور خلق کے حق میں شریعت کا مقصود پائچ امور ہیں: دین کی حفاظت، نفس کی حفاظت، عقل کی حفاظت، نسل کی حفاظت اور مال کی حفاظت۔ لہذا ہر وہ حکم یا طریقہ جو ان پائچ اصولوں کا خامن ہوگا، مصلحت اور اصلاح کہلانے گا اور جس سے یہ اصول فوت ہوتے ہیں وہ طریقہ مفسدہ کہلانے گا اور مفسدہ کو دفع کرنا واجب و لازم ہے۔“ (المستصفی فی علم الاصول، ج ۱، ص ۲۸۶)

علامہ آمدی مصلحت کی تشریع ان الفاظ میں کرتے ہیں: ”حکم کی مشروعیت کا مقصود یا تو کسی مصلحت و فائدہ کو حاصل کرنا ہے، یا کسی مضرت کو دور کرنا، یا دونوں ہی مقصود ہیں۔“ (امام شاطبی کے ذکر کردہ مقاصدی قواعد۔ ایک تجزیاتی مطالعہ، ڈاکٹر عبدالرحمن ابراہیم کیلانی، ص ۲۳۳، بحوالہ الإحکام للآمدی، ج ۳، ص ۲۷۹)

مصالح دین کو مقاصد شریعت بھی کہا جاتا ہے۔ شیخ طاہر بن عاشور مقاصد شریعت کی تشریع کرتے ہوئے لکھتے ہیں: ”مقاصد شریعت ان معانی اور حکمتوں کو کہتے ہیں جنہیں شارع نے قانون سازی کے تمام یا اکثر حالات میں ملحوظ رکھا ہے، اس طور پر کہ اسے شریعت کے کسی خاص قسم کے حکم کے ساتھ مخصوص نہیں رکھا گیا ہے۔ لہذا اس میں شریعت کے وہ عمومی اوصاف اور اہداف بھی آتے ہیں جنہیں ملحوظ رکھنے سے شریعت پہلو ہی نہیں کرتی۔“ (ایضاً، بحوالہ مقاصد الشريعة الاسلامية، طاہر بن عاشور، ص ۱۵)

استاذ علال الفاسی فرماتے ہیں: ”مقاصد شریعت، شریعت کے اہداف اور ان اسرار و رموز کو کہتے ہیں جنہیں شارع نے تمام احکام میں ملحوظ رکھا ہے۔“ (ایضاً، بحوالہ مقاصد الشريعة و مکارها، علال الفاسی، ص ۳)

ڈاکٹر یوسف حامد العالم نے مصالح کی وضاحت ان الفاظ میں کی ہے: ”مقاصد شریعت

ان مصالح و فوائد کو کہتے ہیں جو بندوں کو دنیا و آخرت میں حاصل ہوتے ہیں، خواہ یہ فوائد جلب مفعت کے ذریعے حاصل ہوں، یاد فی مضررت کے ذریعے۔ (الیضا، بحوالہ المقاصد العامة للشريعة الإسلامية، ڈاکٹر یوسف العالم، ص ۷۹)

### مصلحت کی قسمیں

مصلحت کی بنیادی طور پر دو قسمیں ہیں: اخروی اور دنیاوی۔ اخروی مصلحت سے مراد موت کے بعد آخرت میں اللہ کی رضا کا حصول، جنت میں داخلہ اور جہنم سے نجات ہے۔ دنیاوی مصلحت کا تعلق دنیا کی زندگی میں مفعت کے حصول یا دفعی مضررت سے ہے۔ جمہور فقہاء نے دنیاوی مصالح کی تین قسمیں بیان کی ہیں: ۱- ضروریہ، ۲- حاجیہ، ۳- تحریکیہ۔ (المواقفات فی اصول الشریعة، ج ۲، ص ۸)

### ۱- مصلحت ضروریہ

مصلحت ضروریہ کا معنی ہے: وہ مصلحت جس کی رعایت کے بغیر انسان کی صحبت مندانہ زندگی کا تصور ممکن نہ ہو۔ عصری اصطلاح میں اسے انسان کے بنیادی حقوق بھی کہہ سکتے ہیں۔ مصلحت ضروریہ کا دائرہ پانچ چیزوں پر محیط ہے: ۱- دین، ۲- جان، ۳- نسل، ۴- مال، ۵- عقل۔ ذیل میں ان کی اہمیت سے متعلق اسلام کا نقطہ نظر پیش کیا جاتا ہے:

● دین و عقیدہ کی حفاظت: اسلام کے نزدیک انسان کی زندگی دین و عقیدہ کے بغیر ہے۔ وہ اس بات کو ہرگز پسند نہیں کرتا کہ آدمی ایمان و عقیدہ سے عاری زندگی گزارے۔ ایسی صورت میں وہ اس بات کو کیسے پسند کر سکتا ہے کہ وہ دوسرے کے دین و عقیدہ میں خلل ڈالنے کا باعث ہو، یا خودا پنے ایمان سے پھر جائے۔ شریعت کی نگاہ میں یہ قابل سزا جرم ہے۔ دوسرے معنی میں اسلام معاشرے کو مدد ہی خلفشار سے بچانا چاہتا ہے۔ ایسا نہ ہو کہ آدمی خود گم را ہو اور دوسروں کی گم را ہی کا بھی سبب بنے۔ اس کے سید باب کے آخری ذریعے کے طور پر سزاے مرتد متعین کی گئی ہے۔ نبی کریم صلی اللہ علیہ وسلم کا ارشاد ہے: ”جو اپنے دین کو تبدیل کر لے (یعنی اسلام سے پھر جائے) اسے قتل کر دو۔“ (بخاری، کتاب الجہاد، باب لا یعذب بعذاب اللہ)

دین کی حفاظت کا تعلق صرف مرتد اور بدعتی کے حوالے سے ہی نہیں، بلکہ کفار و مشرکین کے حوالے سے بھی مطلوب ہے۔ چنانچہ ان میں سے جو لوگ مسلمانوں کے خلاف جنگ پر آمادہ ہوں ان سے جنگ کرنے کا حکم دیا گیا ہے۔ اس کی بنیادی وجہ دین کی حفاظت ہے، تاکہ کفر و شرک اور باطل ادیان غالب ہو کر مسلمانوں کے لیے فتنے کا باعث نہ ہو۔ **وَأَقْتُلُوهُمْ حَيْثُ ثَقِيقْتُمُوهُمْ وَآخِرُجُوهُمْ مِنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقُتْلِ** (البقرہ: ۲)، ”ان سے لڑو جہاں بھی تمہارا ان سے مقابلہ پیش آئے اور انھیں زکا لو جہاں سے انھوں نے تم کو نکالا ہے، اس لیے کہ قتل اگر چہ رُرا ہے، مگر فتنہ اس سے بھی زیادہ رُرا ہے۔“ حفاظت دین کے مفہوم میں شعائر دین، مساجد، جماعت، سنت کی حفاظت اور امر بالمعروف و نهى عن المکر بھی شامل ہے۔

● جان کی حفاظت: کہہ ارضی کی ساری آبادی، یہاں کی بہاریں اور سرگرمیاں انسانوں کے دم سے ہیں اور ان کی زندگی کی بقا کا انحصار اس بات پر ہے کہ وہ ایک دوسراے کی جان کے درپے نہ ہوں، ورنہ یہ دنیا ویران ہو جائے گی اور یہاں کی ساری رونق جاتی رہے گی۔ اسی لیے اسلام میں ایک آدمی کے قتل کو پوری انسانیت کے قتل کے متادف قرار دیا گیا ہے۔ اس کے معنی یہ ہیں کہ جو شخص ناقص کسی کی جان لیتا ہے وہ صرف ایک ہی فرد پر ظلم نہیں کرتا، بلکہ اس کا عمل یہ بھی ظاہر کرتا ہے کہ اس کا دل حیات انسانی کے احترام سے خالی ہے۔ لہذا وہ ایسے ہی ہے جیسے اس نے پوری انسانیت کا قتل کیا ہو۔ انسانی جان کی قدر و قیمت کا تقاضا ہے کہ آدمی خود بھی اپنی جان کو ختم کر دینے کے درپے نہ ہو۔ اس لیے اسلام میں خود کشی حرام ہے۔ ارشادِ رباني ہے: **وَلَا تَقْتُلُوا آنْفُسَكُمْ إِنَّ اللَّهَ كَانَ بِكُمْ رَحِيمًا** (النساء: ۲۹)، ”اور اپنے آپ کو قتل نہ کرو۔ یقیناً ما نو کہ اللہ تمہارے اوپر مہربان ہے۔“

حفاظتِ جان کے مدنظر ہی شریعت میں قصاص کے احکام دیے گئے ہیں، جس میں نہ صرف جان کے بدلتے جان کی دفعہ بیان کی گئی ہے، بلکہ معمولی چوت اور زخم، حتیٰ کہ تھیڑ پر بھی قصاص کو مشروع کیا گیا ہے۔ اللہ تعالیٰ کا ارشاد ہے: **وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنفَ بِالْأَنفِ وَالْأَذْنَ بِالْأَذْنِ وَالسَّيْنَ بِالسَّيْنِ وَالْجُرُوحَ قِصَاصٌ** (المائدہ: ۲۵)، ”اور ہم نے یہودیوں کے ذمہ تورات میں یہ بات مقرر کر دی تھی کہ

جان کے بد لے جان اور آنکھ کے بد لے آنکھ اور ناک کے بد لے ناک اور کان کے بد لے کان اور دانت کے بد لے دانت، اور زخموں کا بھی برابر کا بد لدھے ہے۔“

ساتھ ہی قصاص کو انسانوں کے لیے حیات بخش قرار دیا گیا ہے: وَلَكُمْ فِي الْقِصاصِ حَيَاةٌ يَاوِلُى الْأَلْبَابِ لَعَلَّكُمْ تَتَّقُونَ ۝ (البقرہ: ۹۷) ”عقل و خود رکھنے والو، تمہارے لیے قصاص میں زندگی ہے۔ امید ہے کہ تم اس قانون کی خلاف ورزی سے پر ہیز کرو گے۔“

● نسل کی حفاظت: نسل کی حفاظت درحقیقت نوع انسانی کی حفاظت ہے، کیوں کہ دوسری صورت میں انسانی معاشرہ خلفشار کا شکار ہو جائے گا۔ شریعت کی نگاہ میں ضروری ہے کہ ہر بچہ اپنے والدین کی نگرانی میں تربیت پائے اور وہی ان کا وارث بنے۔ یہ مقاصد چونکہ صرف ازدواجی زندگی سے حاصل ہوتے ہیں۔ اس لیے اسلام میں نکاح کو م مشروع قرار دیا گیا ہے اور دیگر ہر طرح کے جنسی تعلقات کو حرام کیا گیا ہے اور ان پر حد مقرر کی گئی ہے۔ (النور: ۲۳)

حفاظتِ نسل کا دوسرا پہلو یہ ہے کہ کسی کے نسب کو تمہیں کیا جائے نہ بغیر پختہ ثبوت کے اس پر زنا کا الزام لگایا جائے، کیوں کہ اس صورت میں نسب کے تعین میں شہہر پیدا ہو گا اور پیدا شدہ بچے کے مصالح فوت ہوں گے، نیز متن شخص کی سماجی زندگی متاثر ہو گی۔ اللہ تعالیٰ کا ارشاد ہے: وَالذِّينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةٍ شُهَدَاءٍ فَاجْلِدُوهُمْ ثَمَانِينَ جَلْدًا وَلَا تَقْبِلُوا لَهُمْ شَهَادَةً أَبَدًا (النور: ۲۳)، ”اور وہ لوگ جو پاک و امن عورتوں پر زنا کا الزام لگاتے ہیں اگر وہ چار گواہ نہ لاسکیں تو انھیں ۸۰ کوڑے مارے جائیں اور ان کی گواہی ہمیشہ کے لیے ناقابل اعتبار سمجھی جائے۔“

● مال کی حفاظت : مال زندگی کی بنیادی ضروریات میں سے ہے۔ اس کے بغیر انسان کو خوراک، لباس اور مکان کے سلسلے میں کوئی چارہ نہیں۔ مال نہ ہوتا آدمی غربت و افلاس کا شکار ہو جائے۔ اس لیے شریعت نے مال کمانے، رکھنے اور خرچ کرنے کے ساتھ اس کو چوری، غصب اور ڈاکا زندگی سے محفوظ رکھنے کے احکام دیے ہیں۔ اللہ تعالیٰ کا ارشاد ہے: يَا إِيَّاهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِنْكُمْ (النساء: ۲۹)، ”اے ایمان والو، ایک دوسرے کا مال ناجائز طریقے سے نہ کھاؤ، مگر یہ کہ کوئی

مال باہمی رضامندی سے تجارت کے ذریعے حاصل ہو جائے۔“

ناجائز طریقے سے دوسرے کامال کھانے کے مفہوم میں ہر وہ طریقہ شامل ہے جو شریعت اور عرف عام میں ناجائز ہو، چاہے وہ عیاں ہو یا غمیہ۔ ایک حدیث میں ہے کہ: ”جس نے چوری کا مال خریدا، یہ جانتے ہوئے کہ یہ چوری کا مال ہے، وہ اس کے گناہ اور برائی میں شریک ہوا،“ (فیض القدیر شرح الجامع الصغیر للمناوی، ج ۲، ص ۶۲)۔ حفاظتِ مال کی غرض سے شریعت اسلامیہ میں چوری اور ڈاکا زنی کی سزا معین کی گئی ہے۔ (المائدہ: ۳۳، ۳۸)، اور سود، جوا، ناپ قول میں کی بیشی، بیع، غرر، ذخیرہ اندوزی اور وہ تمام طریقے حرام قرار دیے گئے ہیں جن سے کسی فرد کو مالی نقصان لاحق ہو سکتا ہے۔

● عقل کی حفاظت: عقل کی حفاظت سے مراد یہ ہے کہ اس کو ایسی چیزوں سے بچایا جائے جو انسان کے فتور کا باعث ہوں، اسے آفتوں میں بتلا کر دینے والی ہوں اور ان کی وجہ سے وہ اذیت میں بتلا ہو۔ چنانچہ شریعت میں شراب اور دوسروی تمام نشہ آور اشیا حرام ہیں اور ان کے استعمال پر سزا نافذ کی جاتی ہے۔ نبی کریم صلی اللہ علیہ وسلم نے فرمایا: من شرب الخمر فاجلدوه، ”جو شخص شراب نوشی کرے اسے کوڑے لگاؤ۔“ (مسند احمد، ج ۲، ص ۱۶۶، مسند احمد، ج ۲، ص ۲۳۳)

ابوداؤد، کتاب الحدود، ترمذی، کتاب المددود)

شریعت کے تہی وہ پانچ مصالح ہیں جنہیں ”مصالح ضروریہ“ سے تعبیر کیا گیا ہے۔ ان کی حفاظت کو شریعت نے لازم قرار دیا ہے اور ان کو پامال کرنے والے کے خلاف سزا میں مقرر کی گئی ہیں۔ امام غزالی فرماتے ہیں: ”ان پانچ اصولوں کی حفاظت ضروریاتِ انسانی میں شمار ہوتی ہیں اور مصالحِ خلق کا یہ اعلیٰ ترین درجہ ہے..... ان مصالح کی حفاظت کی تاکید دنیا کے ہر مدھب اور مہدّب سوسائٹی نے کی ہے۔“ (المستحبی فی علم الاصول، الغزالی، ج ۱، ص ۲۸۷-۲۸۸)

علامہ ابو حیاقد الشاطئی ان مصالح کی اہمیت سے متعلق لکھتے ہیں: ”دین و دنیا کے مصالح کے قیام کے لیے یہ ضروری ہیں۔ اگر یہ مفقود ہوں تو سلامتی کے ساتھ مصالح دنیا قائم نہیں رہ سکیں گے، بلکہ انسانی زندگی میں فساد اور خلفشار رونما ہو گا اور آخری زندگی میں نجات و کامیابی سے محروم ہاتھ آئے گی، جو سارے نقصان اور خسروں ہے۔“ (الموافقات فی اصول الشریعة، ج ۲، ص ۸)

## ۲- مصلحت حاجیہ

مصلحت کی دوسری قسم، جس کی شریعت نے رعایت کی ہے، مصلحت حاجیہ ہے۔ اس سے مراد وہ مصلحت ہے جس کی رعایت سے انسانی زندگی میں سہولت پیدا ہو اور عدم رعایت سے تنگی اور مشقت لاحق ہو، مگر اس درجے میں نہ ہو، جیسا کہ مصالح ضروریہ کے فوت ہونے سے لاحق ہوتی ہے۔ امام شاطئؒ لکھتے ہیں: ” حاجیات کے معنی یہ ہیں کہ ان کی ضرورت توسع کے حصول اور تنگی کے ازالے کے مقصد سے ہوتی ہے کہ اگر وہ پوری نہ ہوں تو حرج اور مشقت لاحق ہو اور اگر ان کی رعایت ملحوظ نہ رکھی جائے تو مکلف افراد فی الجملہ حرج اور مشقت میں بنتلا ہو جائیں، مگر وہ اس درجے میں نہ پہنچ کے ان سے فساد رہنا ہو، جیسا کہ مصالح ضروریہ کے نہ پائے جانے سے فساد رہنا ہوتا ہے۔“ (الینا، ۱۱-۱۰/۲، المستصفي، ج ۱، ص ۲۸۹-۲۹۰)

اس تعریف کی روشنی میں علمانے مصلحت حاجیہ کی دو قسمیں بیان کی ہیں: حاجیہ اصلیہ، حاجیہ مکملہ۔ یہ دونوں قسمیں تمام احکام، عبادات، معاملات، عادات اور جنایات میں موجود ہیں۔ عبادات میں مصلحت حاجیہ کی رعایت کی مثال احکام کی تعمیل میں رخصتوں کی موجودگی ہے، جیسے مجبور کے لیے کلمہ کفر کہنے، اضطراری حالت میں مردار کھانے، پانی کی عدم موجودگی یا مرض کی صورت میں تیم کرنے اور حیض و نفاس کی حالت میں نماز ترک کرنے کی رخصت دی گئی ہے۔ اسی طرح مریض، مسافر، حاملہ اور مرضعہ (پچھے کو دودھ پلانے والی عورت) کو روزے دوسرے دیام میں رکھنے کی اجازت دی گئی ہے۔

معاملات میں مصلحت حاجیہ کی مثالوں میں کم سن پنجی کے نکاح کے انعقاد کے لیے ولی کی شرط، خرید و فروخت، اجارہ، مساقۃ اور قرض کے لیے دین کے معاملات کو پیش کیا جا سکتا ہے۔ ان میں سے کوئی بھی چیز مصلحت ضروریہ میں سے نہیں ہے کہ اس پر عمل نہ کرنے سے انسان کے بنیادی حقوق پامال ہوتے ہوں، مگر زندگی کی بقا کے لیے یہ چیزیں ضروری ہیں۔ عادات میں مصلحت حاجیہ کی مثال شکار کا جائز ہونا اور کھانے پینے میں پاکیزہ چیزوں سے لطف اندوzi کا درست ہونا ہے۔ یہ مثالیں مصلحت حاجیہ اصلیہ کی ہیں۔ مصلحت حاجیہ مکملہ کی مثالوں میں مسافر اور مریض کے لیے دونمازوں کو ایک وقت میں ادا کرنے اور حالت سفر میں قصر کی اجازت، صغیرہ کے

نکاح میں کفوکی رعایت، مہر مل، قرض و رہن میں گواہی وغیرہ قابل ذکر ہیں۔

### ۳۔ مصلحت تحسینیہ

مصلحت کی تیسرا قسم تحسینیہ ہے۔ اس سے مراد وہ مصلحت ہے جس کی رعایت سے احکام و اعمال میں حسن اور خوبی پیدا ہو اور عقلی سلیم اس کا تقاضا کرے، لیکن عدم رعایت سے حرج اور تنگی پیدا نہ ہو۔ یہ مصلحت بھی عبادات، معاملات، عادات اور جنایات میں پائی جاتی ہے۔ اس کی مثالیں یہ ہیں: نجاست کو زائل کرنا، پردہ کرنا، زیب وزینت اختیار کرنا، صدقہ و خیرات کرنا، کھانے پینے میں آداب ملاحظ کرنا، غیر پاکیزہ چیزیں کھانے سے پرہیز کرنا، اسراف اور فضول خرچی سے بچنا، گندگی کی خرید و فروخت سے منع کرنا یا زائد پانی یا گھاس سے روکنا، غلام کو گواہی اور امامت و خلافت کے لیے نااہل قرار دینا۔ اسی طرح عورت کو امامت کے لیے نااہل قرار دینا، یا اس کے از خود نکاح کرنے کی ممانعت، یا غلام کے بد لے آزاد کو قتل کرنے کی ممانعت، یا جہاد میں بچوں، بوڑھوں اور عورتوں کو مارنے کی حرمت وغیرہ۔ (الموافقات، ج ۱، ص ۱۱-۱۲)

آخری مصلحت کے حوالے سے ایک بات یہ بھی جانی چاہیے کہ اس میں رضاۓ الہی کا حصول، جنت میں داخلہ اور جہنم کی آگ سے نجات کے ساتھ ترقیہ و تربیت نفس، تہذیب اخلاق، عبادات پر مشتملوں کی برداشت کی تربیت اور قوائے شہوانیہ و غصبیہ پر کنٹرول وغیرہ مطلوب و مراد ہیں۔

مصالح کی تینوں قسموں میں مصلحت ضروریہ بنیادی اہمیت کی حامل ہے اور باقی دونوں قسمیں اس کی تابع ہیں۔ اگر مصلحت ضروریہ مفقود ہوگی تو بد رجہ اولیٰ مصلحت حاجیہ و مصلحت تحسینیہ بھی مفقود ہوں گی، لیکن اس کے بر عکس کا وقوع لازم نہیں۔ مصالح کے حوالے سے دوسرا اہم اور قابل ذکر بات یہ ہے کہ یہ خواہشاتِ نفسانی کی تابع نہیں ہیں، یعنی خواہش نفس کو مصلحت قرار نہیں دیا جاسکتا، کیوں کہ شریعت اسی لیے آتی ہے کہ لوگوں کو ہواۓ نفس کی جگہ بندیوں سے نکال کر اللہ تعالیٰ کی عبادت کی طرف لائے۔ (الموافقات، ج ۲، ص ۳۷-۳۸)

مصالح دین انھی اقسام میں محدود نہیں ہیں: دین میں مصالح اور حکمتوں کی تشریع میں علامے عام طور پر انھی بیش گانہ مصالح کا تذکرہ کیا ہے اور ان میں تین درجات (ضروریہ، حاجیہ اور تحسینیہ) قائم کیے ہیں۔ مگر بعض علماء اس بات کی وضاحت کی ہے کہ مصالح دین انھی اقسام میں

محدود و مخصوص نہیں ہیں۔ پروفیسر ڈاکٹر محمد نجات اللہ صدیقی مصالح کی اقسام میں توسعے کے قائل ہیں۔ اس سلسلے میں انہوں نے امام ابن تیمیہ اور ابن قیم کے اقوال نقش کیے ہیں۔

علامہ ابن تیمیہ فرماتے ہیں: ”بعض لوگ مصالح مرسلہ کو جان، مال، عزت و آبرو، عقل اور دین کے تحفظ میں مخصوص کر دیتے ہیں، مگر ایسا کرنا صحیح نہیں ہے، بلکہ مصالح مرسلہ یہ ہیں کہ منافعے حاصل کیے جائیں اور مضر تین دور کی جائیں۔۔۔ دنیا میں (جلب منفعت کی مثال) وہ معاملات اور سرگرمیاں ہیں جن میں عامۃ الناس کی بھلائی مضر ہو، خواہ ان سے متعلق کوئی حد شرعی مقرر کی گئی ہو یا نہ کی گئی ہو، اور دین میں (جلب منفعت کی مثال) وہ احوال و معارف، عادات اور زہد کی باتیں ہیں جن میں انسانوں کی بھلائی مضر ہے جس سے شریعت نے منع نہ کیا ہو۔ جن لوگوں نے مصالح کو ان سزاویں سے وابستہ کر دیا جو فساد کو دور رکھنے کے لیے مقرر کی گئی ہیں یا جو اموال یا جسم انسانی کو محفوظ رکھنے کے لیے مقرر کی گئی ہیں، ان میں انہوں نے کوتاہی برتنی ہے۔“ (مقاصد شریعت، ڈاکٹر محمد نجات اللہ صدیقی، مرکزی مکتبہ اسلامی پبلیشورزنسی، دہلی، ص ۳۰)

ڈاکٹر موصوف نے روایتی فہرست میں اضافے کی ضرورت پر روشنی ڈالتے ہوئے لکھا ہے: ”ایک خیال یہ بھی ہے کہ مقاصد کی روایتی فہرست پنج گانہ دین، جان، عقل، نسل اور مال میں خود اتنی وسعت ہے کہ بہت سے نئے مقاصد اسی فہرست میں داخل سمجھے جاسکتے ہیں۔ مثلاً عدل و انصاف دین میں اور ازالۃ غربت اور کفالۃ عامۃ حفظ جان میں شامل سمجھے جاسکتے ہیں۔ ہمیں دو وجہوں سے اس فکر و سوچ سے اتفاق نہیں ہے۔ پہلی وجہ یہ ہے کہ، جیسا کہ ابن تیمیہ نے کہا ہے کہ مقاصد شریعت کے بیان میں تحفظ سے آگے بڑھ کر ترقی دینے اور بڑھوڑی کو بھی شامل کرنا ضروری ہے۔ روایتی فہرست میں سارا زور دفع مضرت پر ہے، جلب منفعت کا پہلو درج گیا ہے۔ دوسرا وجہ یہ ہے کہ موجودہ عالمی اور قومی سطح کے مسائل میں ماحولیاتی آسودگی پر کنشروں، کائنات کے قدرتی وسائل کا بچاؤ، عمونی اور گلکی تباہی مچانے والے اسلوون کے استعمال اور ان کی پیداوار پر پابندی اور موجودہ نیوکلیاری ہتھیاروں، نیز کیمیا وی اور حیاتیاتی اسلوون کا تلف کیا جانا، اور اقوام عالم کے باہم امن و چیزیں سے رہ سکنے کے دوسرے تقاضے پورے کرنے کے لیے یہ بہتر ہے کہ ان امور سے منابع رکھنے والی اسلامی تعلیمات کو اہمیت کے ساتھ پیش کیا جائے۔“ (ایضاً، ص ۳۸-۳۹)

موصوف نے روایتی فہرست میں درج ذیل مصالح کے اضافے کی تجویز رکھی ہے اور ان پر قرآن و حدیث سے دلائل دیے ہیں: ۱- انسانی عز و شرف، ۲- بنیادی آزادیاں، ۳- عدل و انصاف، ۴- ازالہ غربت اور کفالت عامۃ، ۵- سماجی مساوات اور دولت و آدمی کی تقسیم میں پائی جانے والی ناہمواری کو بڑھنے سے روکنا، ۶- امن و امان اور لظم و نق، ۷- میں الاقوامی سطح پر باہم تعامل و تعاون۔ (ایضاً، ص ۳۹)

### مصالح دین اور عقل

احکام دین میں مصالح اور حکمتوں کی دریافت عقل کرتی ہے، لیکن بعض اوقات عقل کی بنیاد پر شریعت کا حکم بھی مستبط کیا جاتا ہے۔ جیسا کہ معلوم ہے کہ شریعت کا چوتھا ماذ قیاس ہے، اس میں مسئلہ زیر بحث سے متعلق نص نہ ہونے کی وجہ سے عقل کی بنیاد پر شریعت کا حکم معلوم کیا جاتا ہے۔ جمہور فقہا نے قیاس کو شریعت کی ایک اصل قرار دیا ہے (الموسوعة الفقهية، ج ۳۳، ص ۹۱)۔ رسول کریم صلی اللہ علیہ وسلم نے متعدد مواقع پر عقل کی بنیاد پر دیے گئے مشوروں کو قبول فرمایا ہے۔ اسی طرح صحابہ کرام اور تابعین عظام نے قیاس و عقل سے شریعت کے احکام وضع کیے ہیں۔ امام ابن تیمیہ رحمۃ اللہ علیہ کھتہ ہیں: شرعی احکام میں متعلق و مطلوب حکم کی تحقیق کے بارے میں مسلمانوں کا اتفاق ہے کہ شریعت میں حکم بمعنی عام کی تعلیق کی جائے گی (یعنی اس کے مصدقہ کی تحقیق کی جائے گی) اور افراد پر حکم کے اطلاق یا کسی خاص نوع میں اثبات کے لیے غور و فکر کیا جائے گا۔ (منہاج السنۃ النبویۃ، ج ۲، ص ۸۷۳)

امام موصوف آگے اس کی مزید تشریح کرتے ہوئے رقم طراز ہیں: ”مختلف امور، جیسے انصاف کرنا، یا استقبال کعبہ یا جیسے شراب، جوا، مردہ، خون اور خنزیر کے حرام ہونے سے متعلق قرآن و حدیث میں عام حکم ہے، مگر شخص خاص سے متعلق طے کرنا کہ اس نے احکام کی خلاف ورزی کی یا نہیں، یا فلاں چیز حرام کرده اشیا کی تعریف میں آتی ہے یا نہیں؟ یہ سب باقی قیاس کے ذریعے ہی طے کی جاتی ہیں۔“ (ایضاً)

## احکام پر عمل حکمتوں کرنے پر موقوف نہیں

بلاشبہ اللہ تعالیٰ کا عطا کردہ دین مصالح اور حکمتوں پر ہی ہے، مگر احکام دین پر عمل حکمتوں کے جانے پر موقوف نہیں ہے، کیوں کہ عقل انسانی محدود ہے اور ضروری نہیں کہ وہ اللہ تعالیٰ کی تمام حکمتوں کو جان لے۔ شاہ ولی اللہ محدث دہلویؒ لکھتے ہیں: احکام شرعیہ پر عمل کرنے میں، جب کہ وہ صحیح روایت سے ثابت ہو جائیں، ان کی مصلحتوں کے جانے تک تو قف کرنا جائز نہیں۔ کیوں کہ بہت سے انسانوں کی عقليں بہت سی حکمتوں کو بطور خود نہیں سمجھ سکتیں اور نبی کریمؐ کی ذات ہمارے نزدیک ہماری عقولوں سے کہیں زیادہ قابل اعتقاد ہے۔ (حجۃ اللہ البالغہ، ص ۶)

خلاصہ بحث یہ ہے کہ اللہ رب العالمین کا عطا کردہ دین بندوں کے دینی و دنیاوی مصالح اور حکمتوں پر ہی ہے، اس لیے اس سے بڑھ کر اور کوئی طریقہ انسانوں کے لیے مفید اور انجام کے اعتبار سے قابلِ اطمینان و موجب فلاح و نجات نہیں ہو سکتا۔ لہذا اس دین کو ترک کرنا اور اس کو اذکار رفتہ قرار دینا انسان کی نادانی پر ہی ہے، جس کے عکیں متاثر ہو سکتے ہیں۔

### حوالی

۱- مثال کے طور پر دیکھیے: محسن الشریعہ، امام محمد بن اساعیل (م: ۳۶۵ھ)، محسن الاسلام، ابو عبد اللہ بن عبد الرحمن البخاری (م: ۳۲۶ھ)، الاعلام بمناقب الاسلام، ابو الحسن العامری (م: ۳۸۱ھ)، حجۃ اللہ البالغہ، شاہ ولی اللہ محدث دہلوی (م: ۷۶۱ھ)۔

۲- منہاج السنۃ النبویہ، ابن تیمیہ، تحقیق الدكتور محمد رشا سالم، ادارۃ الثقافتہ والنشر، جامعۃ الامام محمد بن سعود الاسلامیہ، سعودی عرب، ج ۱، ص ۱۳۱۔ امام ابن تیمیہ نے لکھا ہے کہ بعض منکرین قیاس اور ایک دو دیگر لوگ احکام میں علت و حکمت کا انکار کرتے ہیں، ورنہ جمہور امت اس کے قائل ہیں۔

۳- آپؐ نے بعض جنگوں میں میدان جنگ کے انتخاب میں بعض صحابہؓ کے مشورے کو قبول فرمایا۔ ایک صحابیؓ کے مشورے سے آپؐ نے انگوٹھی میں محمد رسول اللہ کا نام کندہ کرایا اور اس کو مہر کے طور پر استعمال کیا۔ اذان کا طریقہ بھی مشورے کی بنیاد پر طے کیا گیا۔ پیاز اور لہس کا کمر مسجد میں آنے کی ممانعت ایک ضرر کی وجہ سے کی گئی۔ جمعہ کے دن غسل پسینے سے پیدا ہونے والی بدبو سے پچنے کے لیے مشروع کیا گیا، وغیرہ۔